

Jannar - Ġunju 2020

Harġa Nru: 103

IL-PRESEPIJU

Pubblikazzjoni Għaqda Hbieb tal-Presepiju - MALTA



Newspaper Post

c/o 56, "Amaltea"
Triq il-Marġ, Attard, ATD 2382



Werrej

Għaqda Hbieb tal-Presepu - Malta

Maħruġ kull 6 xhur
VO / 0844

Kull korrispondenza
għandha tiġi indirizzata
lis-Segretarju,

is-Sur Charles A. Bellia
"Amaltea" 56,
Triq il-Marġ,
Attard ATD 2382, Malta

Proof-Reading: Jessie Chircop
/ Alex Powell
Issetjar: Stefan Zahra




Ritratt tal-Qoxra:
Santa antika tal-Milied

Stampat:
BONNICI PRESS
VALLETTA
Tel: 2122 4607

L-Editorjal	03
Kelmtejn mill-President	04
Intervista ma' Indri Schembri	05
Mill-Laqqgħa Ġenerali Annwali tal-Għaqda	06 - 07
Kif jiċċelebraw il-Milied fil-Messiku	08 - 09
Il-Logo tal-Għaqda	10
Il-Kongress UN. FOE. PRAE	11 - 13
<i>Father Christmas / Il-Holly</i>	14 - 15
Kif il-ħmara iġġib is-salib fuq daharha	16 - 17
X'ifisser il-Milied għat-tfal iż-żgħar?	18
Ir-Relikwi tat-Tliet Maġi fil-Ġermanja	19
Tagħrif Ġenerali għat-tfal / Xemgħat għall-Milied	20
L-Atmosfera tal-Milied	21
Novella - Il-Prietka tal-Milied	22 - 23
Betlehem - Id-Dar t'Alla Lahm ... Dar il-Ħobż	24 - 25
Il-Presepu ta' Scicli	26 - 27
Milied u l-Istrina	28 - 29
Ġlieda bejn l-Insara	30
Pagna għat-tfal	31
Santi Antiki	32

L-Għaqda Hbieb tal-Presepu, Malta
tiringrazzja lil kull minn kiteb f'din il-ħarġa tal-fuljett.

L-Editorjal ...



Qiegħed nikteb dan l-artiklu meta d-dinja kollha għaddejja minn flaġell kbir u ta' twerwir u ansjetà kbira. Faqqa' l-*Coronavirus* ... virus invizibbli li ġab lil kulhadd għarkupptejġ. Hadd ma kien jimagħina x'herba u konfużjoni ser iġib fid-dinja kollha. Misterju kif biċċa virus ikkontamina eluf ta' eluf ta' nies ta' kull razza u kulur. Dan il-virus qatel eluf ta' eluf...tefa' f'dulur lil tant familji li tilfu xi qraba tagħhom. Hawn wieħed jistaqsi, "X'għandha x'taqsam din il-ġrajja li qed ngħixu illum ma' dik li ġrat elfejn sena ilu ɔo Betlem?" Xtaqt nagħmel paragon kif dan il-virus invizibbli u qattiel, ħalla marka fuq id-dinja hekk kif ħalla marka twelidt il-Bambin Ġesù.

Elfejn sena ilu, ɔo għar, ɔrat xi ħaġa li l-poplu Lhudi u d-dinja kollha kienu bi ħġarhom jistennew ... Dan kien il-feddej biex jehlishom mill-jasar u l-ħakma Rumana. Kienet twieldet tarbija, minn tfajla Lhudija, bis-saħħa tal-Ispirtu Santu, it-tielet persuna tat-Trinita Mqaddsa. Persuna li ma narawhiex iżda li ma jsir xejn fid-dinja jekk mhux bis-saħħa

Tagħha. Invizibbli. Dan, meta' jigi fuqek, tintela' b'hegħa liema bħala. B'hekk bis-saħħa Tiegħu, fid-dinja kien wasal il-feddej ɔo għar għeri, kiesaħ, mudlam u 'l bogħod minn kulhadd. Din it-tarbija ħalliet marka u biddlet wiċċ id-dinja. Emmanuel, it-tarbija ta' Marija u Ġuzeppi, li kien missier putattiv, kien daħal fid-dinja biex iwassal il-bxara t-tajba lill-bnedmin ta' rieda tajba. Bil-wasla tiegħu fuq din l-art, id-dinja nbidlet ta' taħt fuq. Il-bniedem sab kenn fit-tagħlim soċjali li kien jipprietka dan it-tifel ta' Marija u Ġuzeppi. Il-tagħlim u l-prietki tiegħu infirxu b'qawwa u b'saħħa mal-erbat irjieħ tad-dinja. Ir-religjon nisranija tant sabet appoġġ mill-popli tad-dinja kollha, li saret waħda universali ... u xxerred l-imħabba. Id-dinja nħakmet b'dan il-virus nisrani.

Coronavirus huwa virus invizibbli u jġib il-mewt, waqt lir-religjon nisranija hija virus invizibbli ta' mħabba u twelid mill-ġdid għal ħajja aħjar. Kos, kif qatt wieħed jista' jkompli jgħix f'mument bħal dawn jekk wieħed ma jkollux il-fidi, tama u twemmin li Alla ser jidħol għalina u jsalvana.

Nittamaw u nitolbu biex nissuperaw dan il-mument diffiċli u ta' qtiegħ il-qalb. Hu dejjem magħna, u żgur li mhux ser jabbandunana.

Frans Chircop

Editor



Kelmtejn mill-President

ALEX POWELL



Fil-waqt li qed nikteb dan il-messaġġ, fi żmien ta' tensjoni li bidlet ħajjita mill-lejl għan-nhar, ħsiebi jmur lejkom ilkoll, għeżiež Hbieb tal-Presepu, li sakemm qed nikteb ma nistgħux inkunu fil-preżenza ta' xulxin. Fittxu s-saħħa tagħkom, tal-familji għeżiež tagħkom u tal-komunità.

Nieħdu ħsieb xulxin bl-imħabba. Forsi s-sinjali esterni ta' mħabba inqalbu b'mod inkredibbli, almenu sakemm qed nikteb. Il-qrubija lejn xulxin, tgħanniq, dejjem kienu sinjali ta' mħabba, imma bħalissa biex tħobb trid iżżomm 'il bogħod minn min tħobb. L-imħabba twegġa', kienet qalet Santa Tereża ta' Kalkutta.

Ilkoll qed nesperjenzawh. Biss hemm x'jgħaqqadna. L-ewwel ħaġa it-talb. Ahna li nħobbu l-presepu nistgħu induru lejn ix-xbieha għażiża tat-Tarbija Mqaddsa fil-maxtura, lejn il-familja fqajra mġarrba. Hemm għandna fejn nirriflettu u nitolbu. Niftakru li waqt li ahna t-tbatija tiġi fuqna, Kristu għażilha hu għalih, kemm fil-mumentu tat-twelid u aktar fil-passjoni u l-mewt.

Bla dubju il-presepu huwa dak li jgħaqqadna u fi żmien bħal dan inħoss li hu grazzja speċjali għalina l-fatt li nħobbu l-presepu. Niftakar anniversarju tal-Għaqda tagħna bil-motto, *"Il-Presepu f'Qalbna s-Sena Kollha"*. Dan jibqa'

verità dejjem, imma partikolarment fi żminijietna. Hawn hbieb intefgħu fir-rokna tagħhom jaħdmu l-presepu. Hemm min dar dawra mal-pasturi jew max-xogħlijiet li għandu, u 'l bogħod mill-Milied l-imħabba presepista tagħna ħadet il-ħajja fi żmien imwiegħer. Ohrajn ma kellhomx moħħ jew qalb. Għinu lilkom infuskom u tteġġu għall-presepu għażiż. Jekk qed issibha iebes li tmidd idejk, sib qari dwar il-presepu, fittex informazzjoni u ftit ftit terġa titnibbet in-namra li forsi minħabba ċ-ċirkostanzi taħseb li tlift.

Ejjew flimkien nittamaw fi żmien sabiħ meta naraw il-presepi armati, bl-għerien, l-istalel u l-għerejjex; il-blat; siġar, ħxejjex u l-ħaxix; il-bini, l-imtiehen u l-bjar; l-ilma jgelgel; id-dwal sbieħ, il-kewkba u sema mimlija kwiekeb; il-pasturi ta' kull kwalità, forma u daqs, l-ewwel fosthom il-Bambin, il-Madonna, San Ġużepp u l-baqra u l-ħmara; l-għanġiet sbieħ, u mela le: induqu l-benna tal-ikel tal-Milied. Fuq kollox li nkunu nistgħu ningħaqdu fizikament bħala Hbieb tal-Presepu u naqsmu flimkien l-esperjenzi u l-imħabba tagħna lejn il-Presepu Mqaddes.

Paċi u Sliem



Intervista ma Patri Indri Schembri

(1805-1875)

L-AWTUR TAL-GĦANJA "NINNI LA TIBKIX IŻJED"

P. Schembri x'kien li ħajrek issir patri?

Haſsejt 'l Alla jsejjahli wara li kont smajt prietka ta' ċertu Massimiljanu Ryllo, ġiżwita Pollakk. Xi snin wara, fl-1829 kont sirt Ġiżwita jien ukoll.

X'kien ix-xogħol partikulari tiegħek wara li sirt Ġiżwita?

Kont wieħed mill-ewwel għalliema tal-kulleġġ tal-Ġiżwiti fl-Imdina li kien fetaħ fl-1845. Bqajt ngħalliem hemm sa l-1852 meta tlaqt għall-Alġier biex nibda niehu f'isieb lill-Maltin ta' hemm.

Fl-Alger kif mort?

Għedtlek li kien hemm ħafna Maltin. Dak iż-żmien l-emigrazzjoni tal-Maltin lejn il-pajjiżi tal-Afrika ta' Fuq kienet qawwija ħafna. Kont ninqeda bl-isien Malti fil-kitba ta' innijiet u poeżiji għall-Maltin imbegħdin minn art twelidhom. Kont ħriġt ktieb f;-1864 li semmejt "Ġemgħa ta' Kliem Imqaddes li jingħad mill-Maltin ta' l-Alġier." Kont nikteb ħafif kemm jista' jkun, biex żgur jifhem kulhadd.

Int kont erġajt ġejt lura Malta?

Iva. Diżgrazzjament f'Malta faqqgħet il-pesta bubonika. Dan kien fl-1837. Din il-pesta qerdet għadd kbir ta' nies. Tajt is-sehem tiegħi mill-aħjar li stajt.

Nistgħu nikkunsidrawk bħala wieħed mill-poeti Maltin tas-seklu l-ieħor.

Niftehemu ma kontx xi poeta kbir. Xejn minn dan. Kif għedtlek kont ninqeda bil-versi biex nagħti tifhir 'l Alla u lill-qaddisin. Fil-poeżiji tiegħi ma ssibx xi f'isibijiet għoljin. Kelli stil kemm jista' jkun popolari. Nagħtik eżempju billi nislet strofa mill-"Fames Misteru tal-Ferħ":

*"Tlitt ijiem imċaħħda minnu
Tlitt ijiem kont imbikkija*

*Dejjem tfittxu u
issa sibtu
Nifirħulek
O Marija."*

*Żgur li ismek jib-
qa' jissemma għal
ħafna u ħafna
snin li ġejjin. Il-
fatt li int tajtna
l-għanja sabiħa
"Ninni la tibkix iżjed" jurina min int u nibqgħu
niftakru fik.*



Fil-fatt dik jisimha "Il-Benniena ta' Ġesù Bambin" u kif għidt int, ħadet sew fost il-poplu. Hi l-aktar għanja li tisraq il-qalb tat-tfal u tal-kbar fi żmien il-Milied. Il-kliem sempliċi u sentimentali felwin li jifhimhom kulhadd u jnisslu f'kull minn jismagħhom sens ta' tjebeja u hlewwa. Naħseb li m'hawnx Malti li ma jafx ikanta din l-għanja hekk helwa.

*Ninni la tibkix iżjed
Ninni Ġesù Bambin
F'allih għalina l-biki
Għax aħna midinbin*

*Ejjew ejjew ja anġli
Mis-sema mija mija
Fdejn Alla li ħalaqkom
Bambin ġewwa l-fisqija.*



GRAZZI

P. Indri Schembri ta' din l-intervista.

P. Indri Schembri miet fl-Alġier fit-28 ta' Settembru 1875. Tant kien hemm nies li riedu juruh l-aħħar rispett, li l-kadavru tiegħu dam jumejn espost fil-knisja qabel indifen.



Tinzamm il-Laqgħa Generali Annwali - 2020

CHARLES BELLIA - SEGRETARJU / PRO

Din is-sena l-Laqgħa Ġenerali Annwali saret nhar il-5 ta' Marzu, 2020. Vera-ment li l-Bambin ried li dan l-appuntament ta' kull sena jinżamm ... eżattament qabel il-pandemija tal-Covid19 (*Coronavirus*) laqtet ukoll lil pajjiż żgħir tagħna. Fil-fatt, tliet ijiem wara, smajna l-aħbar li minn testijiet li saru, instabu l-ewwel persuni infettati minn dan il-virus. Għall-Għaqda tagħna dan kien ifisser li ma jsirux laqgħat jew attivitajiet oħra. Id-deċiżjoni, meħuda b'mod awtomatiku waqqfet ukoll il-Laqgħat tal-Kunsill Amministrattiv immedjatament wara l-Laqgħa Ġenerali. Anqas il-*follow up* tal-Laqgħa Ġenerali ma rnexxielna naghmlu u għalhekk dak li tkellimna dwaru għadu ma ġiex impoġġi fil-prattika.

Nistgħu ngħidu, li barra s-soliti rapporti tas-Segretarju u t-Teżorier li ġew approvati b'mod unanimu, kellna tliet punti li ġew diskussi li għalkemm kien hemm ukoll qbil dwarhom, tħallew għal aktar irfinar u azzjonijiet neċessarji mill-Kunsill.

Billi din il-ħarġa tal-fuljett hija l-ewwel okk-

ażjoni ta' kuntatt magħkom il-membri, hassejna li jkun tajjeb jekk ninfurmawkom dwar dawn il-punti u fl-istess hin nisted-nukom tibagħtu xi suggerimenti jew kummenti dwarhom. L-opinjoni tagħkom il-membri hija, mhux biss apprezzata, imma wkoll meħtieġa biex il-parteciġazzjoni tkun aktar wiesa u allura effettiva.

L-ewwel punt li tkellimna dwaru qiegħed f'idejkom! Il-fuljett! Sar qbil li flok joħroġ kull tliet xhur dan ikun ippubblikat darbtejn fis-sena - Ġunju u Diċembru - b'aktar paġni. Fil-fatt taraw li l-ħarġa li għandkom f'idejkom hija bi 32 paġna u mhux iżjed b'sittax. Naħseb li nnutajt u wkoll li l-materjal, stejjer, ritratti, eċċ huma wkoll mqassma ħafna aħjar milli kien ikun qabel. Dan għaliex membru tal-Għaqda, is-Sur Stefan Zahra, offra s-servizzi u l-esperjenza tiegħu biex isebbaħ il-fuljett. Nittamaw li anke l-istejjer jib dew ikunu aktar jolqtu id-delizzju tagħna.

Ikompili f'paġna 7



It-tieni punt kien jolqot il-*logo* tal-Għaqda. F'arġet l-ideja li l-*logo* tkun aktar rappreżentattiva tal-gżejjer Maltin. Għalhekk ġie ssuġġerit li flok il-mappa ta' Malta jitpoġġa s-Salib ta' Malta bi tmien ponot, jew kif inhu magħruf, is-Salib tal-Kavallieri. Diġa kellna xi żewġ idejat, imma f'isibna li xi membri jista' jkollhom idejat oħra u għalhekk qed nistiednu lil kull min hu diletant tad-disinn biex joħloq ideja għal dan il-*logo*. F'dan il-fuljett issibu avviż bl-informazzjoni dwar dan.

Fl-aħħarnett il-Kunsill ressaq numru ta' emendi għall-Istatut partikolarment fejn tidhol l-amministrazzjoni tal-beni u finanzji tal-Għaqda. Dawn l-emendi kienu meħtieġa wkoll biex nippreparaw l-Għaqda għal tibdiliet li mistennija jsiru biex inkunu aktar konformi mal-Liġi dwar il-Volontarjat.

Meta nerġġu naqbd u r-ritmu, nittamaw li dawn l-emendi jitpoġġew f'posthom skond l-artikli rilevanti tal-Istatut li mbagħad jiġi ppubblikat b'mod li jiddeciedi l-Kunsill.

Kienet laqgħa aktarx f'tit

twila, imma wieħed irid jifhem li l-iskop ta' laqgħa ġenerali huwa li, wara li jisimgħu dak li għandhom x'jgħidu d-dirigenti tal-Għaqda, l-membri jingħataw iċ-ċans li jiddiskutu punti li jkunu ssemmej. Għalhekk issir l-insistenza għall-partecipazzjoni li mingħajrha kull assoċjazzjoni tinbidel fi grupp ta' robots li jiċċaqlqu meta xi hadd jagħfilsilhom il-buttuna.

Finalment nixtieq niringrazzja lil dawk il-membri li attendew u f'adu sehem fid-diskussjoni dwar id-diversi suġġetti li ssemmej.

Nittamaw li l-virus ma ndumux ma neħilsu minnu biex l-ħidma tal-Għaqda favur il-presejju terġa tibda miexja 'l quddiem ... u allura l-Milied Malti jibqa jiġi ċċelebrat madwar il-presejju.



Din is-sena l-Covid19 ħarbatna waħda sew u ma neħodhiex bi kbira jekk ma tantx kellna moħħ naħdmu presejji. Għad fadal żmien għall-Milied – kważi sitt xhur!

Għall-Wirja Annwali ta' Presejji f'tit inqas, imma xorta fadlilna żmien biżżejjed biex nippreparaw sew għaliha.

Ejja nuru li l-presejju għadu f'qalbna u li qed nippreparawh għall-Milied li ġej!

Kif jiċcelebraw il-Milied fil-Messiku

MINN FRANS CHIRCOP



Qatt hlomt li tqatta' l-Milied qalb is-snow? Jekk tkun qieghed fil-Messiku f'Diċembru żgur dan mhux se tesperjenza. L-aktar, l-aktar li tista' tesperjenza hija, xi xarba kiesha li tinzel ghasel fi grizmejk. Fil-Messiku, tistenna li jkollok vaganza shuna, tropikali u kkulurita li jaf jagħmel it-temp ta' dan il-post. Għalhekk wiehed tajjeb jara kif jiġi ċcelebrat it-twelid tal-Bambin fil-Messiku.

Il-festi tal-Milied jibdew bil-*Las Posadas*, dis-agħt ijiem ta' purċissjonijiet bix-xemgħat kif ukoll *parties* qabel is-16 ta' Diċembru. Fil-villaġġi u rħula tal-qrib, mal-Messiku kollu, ż-żgħażaġh jingabru wara nofsinhar biex jirreċtaw il-ġrajja ta' meta San Ġuzepp flimkien mal-Madonna kienu qegħdin ifittxu kenn f'Betlem, bla ma rnexxielhom. Din ir-reċta, li timxi qalb it-toroq tal-Messiku, tibda bl-istatwa żgħira tal-Verġni Maria flimkien ma' statwa oħra żgħira ta' San Ġuzepp. Wara dawn l-istatwi tfal lebsin ta' anġli, s-Santos Reyes (is-Slaten Maġi) u ħafna *pastore* u *pastoras* (bdiewa rġiel u nisa) kollha mgeżwra f'ilbies ikkuluriti u jżommu f'idejhom *báculos* (bsaten) u faroles (fanali tal-karti), jimxu warajhom.

Il-purċissjoni tas-*Santos Peregrinos* (tal-Pellegrini Mqaddsa) tieqaf quddiem dar miftehma minn qabel u jkantaw litanija tradizzjonali fejn il-Familja Mqaddsa titlob kenn għal-lejl u dawk minn ġewwa jagħlqulhom il-bieb f'wiċċhom u jkeċċuhom 'l hemm. Din it-talba għall-kenn tirrepeti ruħha meta jmorru jittalbu fit-tieni dar. Wara li jmorru jistaqsu lis-sid tat-tielet dar, dan jgħidilhom li m'hemmx wisa' fil-*posada* (lukanda) iżda għandu stalla u lest li jsellifihom. Hawn jiftaħ beraħ il-bibien u kulhadd jidhol ġewwa.

Dan huwa mod attiv ta' kif twassal il-messaġġ tal-Milied lit-tfal, pero' x'jiġri wara li jidhlu fid-dar żgur ma' huwiex dak li garrbu l-Familja Mqaddsa. Hawn jibda l-għors. Kulhadd iross u jgħafeg biex jaħtaf xi haġa minn kull kwalità ta' frott li jibda jintefa minn ġewwa dik id-dar li tagħthom l-istalla.

Las Pastorelas

Pastorelas (Reċti li jipprezentaw il-ġrajja tar-rġajja) jiġu mtellgħin tul iż-żmien tal-Milied kemm minn nies komuni kif ukoll



Ikompli f'paġna 9



minn għaqdiet professjonali. Xi kultant, ir-reċta jivvintawha spontanja, però xorta tirrakkonta l-ġrajja ta' meta l-aŋġlu ħabbar it-twelid tal-Bambin lir-rgħajja. Din l-attività tmur lura fi żmien meta' l-Messiku kien ikkonverta għall-Kristjaneżmu. F'dawn ir-reċti, ta' min wieħed jinnota li waqt li r-rgħajja jkunu qegħdin jimxu wara l-istilla, sejr in lejn l-għar ta' Betlem, dawn jiltaqgħu ma' ħafna diffikultajiet li jkun hejjielhom ix-xitan. Iżda dawn ir-rgħajja jirnexxielhom jegħlbuhom u jaslu fejn l-għar.

El Nacimiento

F'ħafna djar Messikani l-aktar tiżjin importanti huwa l-*El Nacimiento* (il-presepu). Dan jikkonsisti fi pjanura kbira, f'għar imdaqqas fejn ikun hemm il-ġrajja tan-natività, muntanji u ħafna pasturi mxerdin fil-presepu. Fost dawn il-pasturi, wieħed isib

xi serp jew figura ta' xitan fil-bogħod.

Noche Buena

Il-festi tal-Milied fil-Messiku jilħqu l-qofol tagħhom f'*Noche Buena* (lejlet il-Milied), bil-quddiesa tas-serduk, *Misa de Gallo*. Din tibda hekk kif jidden is-serduk. Wara l-familji jingabru d-dar għall-ikla tradizzjonali tal-Milied li tkun tikkonsisti f'*bacalao a la vizcaina* (bakkaljaw) u *revoltijo de romeritos* (wild greens in mole sauce). Id-dundjan jew xi ħanżir mixwi ma jonqosx għal dawk li jkunu sinjuri. Il-*Ponche* (xarba sħuna bil-frott), *sidra sparkling cider* ma jonqsux ukoll. Filgħaxija kulhadd jingabar flimkien biex jifthu ir-rigali u għat-tfal jingħataw *piñatas* u *lucis de Belen*. Dawn iċ-ċelebrazzjonijiet idumu sa' sbieħ il-25 ta' Diċembru. Din il-ġurnata tkun ġurnata ta' mistrieħ u jgawdu mill-el *recalento* (dak li jkun fadal mill-lejl ta' qabel!) Hekk tajna daqqa t'għajn kif pajjiż daqshekk 'il bogħod minn xtutna jiċċelebraw il-Milied.

Tagħrif meħud mis-sit elettroniku:

http://www.mexconnect.com/mex_/christmas.html

Ħallastha l-Miżata ?

Jekk le, ibgħat *cheque* ta' €5 lis-Segretarju. Id-donazzjoni tiegħek tassiguralek parteċipazzjoni f'dak kollu li jsir fl-Għaqda Ħbieb tal-Presepu – Malta u fl-istess hin tkun tgħin lill-istess Għaqda biex tkompli tmexxi 'l quddiem l-għanijiet tagħha, prinċipalment dak li tinkoraġġixxi l-preżenza tal-presepu f'kull dar Maltija.



Il-Logo tal-Għaqda Hbieb tal-Presepu – Malta

Waqt il-Laqqgħa Ġenerali Annwali 2020 (ara paġ. 5) sar qbil li Art. 1:2 tal-Istatut jinbidel u jiġi jaqra hekk: L-emblema tal-Għaqda tkun dik li tidher fuq il-faċċata ta' quddiem ta' dan l-istatut u turi 'l-Madonna u 'l San Ġużepp imdawrin ma' Ġesù Bambin fil-maxtura fuq sfond tas-Salib ta' Malta ta' tmien ponot. L-isem u s-sena li fiha twaqqfet l-Għaqda jidhru maċ-ċirku ta' barra.

Ikun hemm żewġ verżjonijiet tal-*logo* li jintużaw skont il-bżonn. Tal-ewwel ikun abjad u iswed fejn il-kulur tas-Salib ikun abjad fuq ix-xellug u griż fuq il-lemin bil-kliem maċ-ċirku jkun iswed. Fit-tieni verżjoni l-kulur griż tas-Salib isir aħmar u l-kliem maċ-ċirku jsir aħmar skur (*maroon*). F'kull verżjoni, l-figuri tas-Sagra Familja u figuri oħra li jistgħu jkunu suġġeriti, jkunu *silhouette* jew bil-kuluri iswed u abjad.

Għalkemm hemm xi idejat dwaru, d-disinn għadu mhux finali. Għalhekk il-Kunsill Amministrattiv qiegħed, permezz ta' dan l-avviż, jistieden disinni oħra li għalkemm jistgħu jvarjaw fil-pożizzjonament tal-partijiet tal-*logo*,



l-ħsieb prinċipali kif espress fl-Art 1:2 li jidher hawn fuq irid ikun muri ċar. Proposti magħmulin fuq folja A4 bil-kuluri msemija għandhom jaslu għand is-Segretarju sa nhar is-Sibt 18 ta' Lulju, 2020.

Il-Kunsill iżomm id-dritt li jirrifjuta kull disinn, jekk jidhirlu li l-livell mixtieq ma ntlaħaqx. Id-disinn li jiġi magħżul jingħata lil disinjatur professjonali għall-irfinar jekk ikun meħtieġ.

Il-*copyright* u l-esklussività tal-użu tad-disinn ikun f'isem l-Għaqda Hbieb tal-Presepu – Malta li jkollha d-dritt li tir-reġistrah.

Il-Website tal-Għaqda Hbieb tal-Presepu - Malta

www.presepjumalta.org



Hbieb tal-Presepu Malta





Il-Kungress UN.FOE.PRAE.

XXI EDIZZJONI - AACHEN - ĠERMANJA



Kif ħabbarna f'ħarġiet oħra tal-fuljett tagħna, fil-bidu ta' din is-sena sar il-XXI Kungress tal-Presepju organizzat mill-

Federazzjoni Universali Presepistika, magħrufa ahjar bħala UN.FOE. PRAE. Din il-federazzjoni tiġbor fiha għaqdiet presepistiċi minn madwar id-dinja u għalhekk wieħed malajr jifhem l-importanza tal-Kungress Dinji li jsir kull erba' snin. Din id-darba sar f'Jannar fir-reġjun magħruf bħala Euregio, fejn il-fruntieri tal-Ġermanja, l-Olanda u l-Belġju jiltaqqgħu flimkien. Lċ-ċentru tal-Kungress kien ġewwa Aachen, belt aktarx żgħira viċin il-fruntiera. Meta erba' snin ilu tħabbret id-data u l-post għall-Kungress 2020, kien hemm min qarras ftit wiċċu. Kulhadd irraġuna li l-Ġermanja, f'nofs Jannar ma tiċċajtax u taf tagħmel ftit kesha u xita mhux ħażin. Imma bħal ma jgħidu li fejn tmur il-qalb jimxu r-riġlejn, u aħna wkoll, l-imħabba li għandna għall-presepju heġġitna biex immorru niltaqqgħu ma' ħbieb tal-presepju minn madwar id-dinja.

Għaqqadna grupp ta' tlettax li kellu jirrapreżenta l-Għaqda tagħna. Bħala l-iktar wieħed anzjan fil-grupp ingħatajt l-inkarigu biex nipprepara dak kollu meħtieġ għal din il-mawra. Ftiegħli nara wkoll kif ser naslu Aachen – post li anqas

fuq il-mappa ma kont naf fejn hu. Bl-għajnuna tal-mara tiegħi, li bdiet tiġbor l-informazzjoni mill-internet, bdejt nibni l-istampa li kelli bżonn. F'inqas minn ġimagħtejn kellna kollox lest u kien fadal żmien biżżejjed biex ngħaqqdu programm mimli informazzjoni. Sal-previżjoni tat-temp kellna.

Tlaqna lejn id-destinazzjoni tagħna f'tit qabel sebaħ, nhar it-Tlieta 14 ta' Jannar, 2020 u wara titjira ta' tliet siegħat u rikba ta' siegħa f'taxi, wasalna Aachen qrib nofsinhar. Il-pjan kien li mmorru passiġġata biex norjentaw ruġna mal-belt. Bl-informazzjoni li kellna u l-GPS f'idejn tnejn mill-membri tal-grupp, malajr sirna nafu kif naslu fil-postijiet tal-Kungress, fosthom it-Town Hall u l-Katidral ta' Aachen. Tard wara nofsinhar





id-drawwiet u l-istil tal-lokalitajiet li żorna. Kien hemm preseppi sbieħ u dettaljati kif ukoll oħrajn ftit inqas attraenti. Preżenti fil-wirjiet kollha kien hemm l-entuzjużmu tal-membri tal-għaqdiet li organizzaw il-wirjiet.

Interessanti ħafna kienu l-preseppi li rajna f'numru ta' knejjes. Il-parti l-kbira tagħhom kellhom pasturi *life-size* maħdumin minn injam, xama', u ġibs. F'ebda wieħed minn dawn ma rajna l-għar fejn twieled il-Bambin. Dan aktarx kien qiegħed f'xi forma ta' għarix mibni minn siġar ħajjin. Ix-xenarju tal-preseppi wkoll kien magħmul minn siġar ħajjin,

kellna ftit xita ħafifa; imma xorta morna naraw il-knisja ta' San Niklaus fejn l-għada fil-ghodu kellna nirreġistraw u fil-ghaxija nattendu għall-ftuħ tal-Kongress. Din il-knisja tintuża kemm mill-Kattoliċi kif ukoll mill-Ortodossi, għalhekk il-parti reliġjuża tas-serata ħadet forma ta' servizz ekumeniku b'taħlita ta' riti miż-żewġ komunitajiet. Naturalment kien hemm ukoll parteċipazzjoni ekkleżjastika mill-Olanda u l-Belġju li għenu biex ir-rappreżentazzjoni tkun verament waħda ekumenika. Id-diskorsi tal-ftuħ u l-inawgurazzjoni tal-Kongress saru fis-sala ewlenija tat-Town Hall ta' Aachen, ftit passi bogħod mill-Knisja ta' San Niklaus.

Matul it-tliet ijiem ta' wara morna nżuru wirjiet presepestiċi fi bliet żgħira u rħula fil-Ġermanja, l-Olanda u l-Belġju. Rajna preseppi ta' qisien u forom differenti, naturalment skont

imħawla fi qsari kbar li nħbew qalb iz-zkuk u l-weraq. Ġeneralment, is-Sagra Familja f'dawn il-preseppi kienet fuq stil Lhudi imma l-pasturi l-oħrajn aktarx li kienu kollha lebsin l-istil tal-lokal fejn rajnihom. Impresjonani ħafna l-ammont





ta' annimali f'kull preseppju. Kien hemm tjur ta' kull tip, razez ta' nagħaġ differenti, iġmla, w annimali oħra li jinsabu fil-boskijiet li jdawwru l-Euregio. Fost dawn ma naqsux l-iskojjattlu (squirrel), il-volpi, il-fenek selvaġġ, l-mogħża nana, kif ukoll xi ħanżir selvaġġ. Ma naqsux ukoll il-klieb u qtates.

Fil-ghaxxijiet imbagħad stajna nattendu għall-kunċert fuq l-orgni tal-Katidral ta' Aachen, b'mużika ta' Johann Sebastian Bach, il-laqqgħa plenarja li fiha tħabbar ukoll il-post tal-edizzjoni tal-Kungress li jmiss u l-ikla formali fis-Sala tal-Inkurazzjoni fit-Town Hall. Tliet serati, li minkejja xi ftit għejja, komplew ziedu l-ħbiberija fost il-partecipanti. L-aħħar attivita' uffiċjali tal-Kungress kienet quddies pontifikali fil-katidral ta' Aachen. L-atmosfera f'dan il-katidral, li għalkemm mhux ta' xi kobor speċjali, imma ta' ambjent tipikament barokk, kienet waħ-

da li żammet lil kulhadd attent sakemm l-aħħar ħsejjes tal-orgni intilfu bejn il-kolonni u l-arkati li jiffurmaw l-istess tempju.

Kien fadal l-aħħar żjara fid-djoċesi ta' Aachen li tinkludi wkoll l-irħula żgħar ta' Heinsberg, Gangelt, Linnich u Rurdorf. Matul din iż-żjara kellna l-opportunità li naraw preseppi ta' daqs naturali mibnijin fi knejjes. Uħud minnhom kellhom pasturi artistiki maħdumin fl-injam. Bhal fi bliet oħra li żorna, s-siġar u z-zkuk kienu l-materjal l-iktar użat għal dawn il-preseppi.

Wara l-ikla ta' nofsinhar, li ppreparaw għalina l-ħbieb minn Rurdorf, kien wasal il-mument

li l-grupp tagħna jħalli l-marka tiegħu mal-organizzaturi tal-kungress. Ridna wkoll inħallu tiffkura taż-żjara tagħna f'dan ir-regjun u kif wieħed jistenna, dan għamilnieh permezz ta' preseppju fuq stil Malti maħdum mill-membri tagħna is-Sur Raymond Deguara b'pasturi ta' Laurence Baldacchino. L-effett li ħoloq dan il-preseppju ħasad anke lilna. Kien verament mument meta l-ħbiberija bejn l-Għaqda Ħbieb tal-Preseppju – Malta u dik ta' Rurdorf inħasset minn kull min kien preżenti dakinhar. Din il-ħbiberija kompliet tidher meta waqt mixja mat-toroq ta' dan ir-raħal żgħir mhux biss rajna għadd ta' preseppi wara t-twieqi, f'parapetti ta' djar u f'għonna privati, imma wkoll ġejna mistiedna nidħlu narawhom fi djar privati. Verament tmiem sabiħ għal dan il-Kungress Mondjali li għal darb'oħra kompli wera l-kobor tal-preseppju fid-dinja!

“Father Christmas”

MINN GRACE PACE



Fi tfuliti, aktar minn nofs seklu ilu, minbarra l-presepu bil-pasturi tat-fatal u l-Bambin ċkejken fuq blata, jien, forsi għax bint Inġliż, tlajt nemmen bla tlaqliq f'*Father Christmas* u idhku kemm tridu għadni nemmen fih sallum. Malli bdejt naqbad lapses f'idi kont nikteb lil *Father Christmas* biex ngħidlu x'nixtieq għall-Milied. Issa dan *Father Christmas* li niftakar jien ma kienx xi wiehed sofistikati bħalma għandi llum, imma kien wiehed tal-kartun li omni kienet gābet magħha mill-Inġilterra fl-1935. Xorta kont nikteblu, npoġġi l-ittra wara dahru bejn il-kartuna u l-ħajt. U tafux x'kien jibgħatli lura? Ittra ttajpja-ta!! Kienet tasal nhar il-Milied u għāgeb tal-għegubijiet kien ikun jaf eżatt u bid-dettal kemm kont inkun qgħadt imqarba d-dar, kif kont mort fl-iskola speċjalment fis-somom, u kien jgħidli għaliex mhux ser insib fil-kalzetta dak kollu li kont tlabtu.

Domt sejra hekk mhux ħażin, sena wara l-oħra sakemm darba kont il-privat waqt il-vaganzi tal-Milied. Il-kliem waqa' fuq ir-rigali u ta' innoċenti li kont għidt lil shabi li kont irċevejt ittra mingħand *Father Christmas* u tgħidx kemm daħku. Jien nitmashan li *Father Christmas* tassew kien jeżisti u huma għajruni 'balala'. Insomma ħija u oħti kienu iżgħar minni. L-istorja kompliet fid-dar ta' tfuliti. Iżżewwiġ u *Father Christmas* beda jgib fil-kalzetta dak li jkun talbuh uliedi. Il-lum il-ġurnata jgib dak li jitlob n-neputi. Mhux talli hekk, talli lil dan jixroblu l-ħalib u jiekollu biċċa *mince-pie*! Imma jien fil-bidu għeditkom li għadni sallum nemmen b'*Father Christmas* u hekk hu! Għaliya dan hu l-ispirtu tal-Milied – sejjaħlu Santa Klawns jew San Niklaw jekk trid – l-isem m'hu ta' ebda importanza, imma l-ispirtu iva. Għadni

Ikompili f'pagna 15



nilmaħ lil *Father Christmas*-fil-ħaddiema u fl-aṅgli tad-dar tal-Providenza, fis-soru Ursolina li ddu bit-trabi fil-crèche, fis-sorijiet l-oħra li qed irabbu ulied ħaddieħor, f'dik it-tarbija li bid-daħka tagħha tisraqlek qalbek, f'dak ix-xwejjah mgħawweġ ganċ li għandu qalbu f'idu, fin-nies kollha li jaħdmu b'xejn u fil-mistur biex jgħinu 'l ħaddieħor bla ma jdoqqu fanfarri; narah f'dawk li jagħmlu sagrifizzju (mhux jagħtu miż-żejjed li għandhom imma jiċċaħħdu huma biex iferrhu lil oħrajn); narah f'dawk li jhallu l-organi tagħhom wara mewthom biex ħaddieħor jgħix, f'dawk li jagħtu kilwa bla ma jqisu li l-oħra tista' timrad. U hafna u hafna oħrajn.

Dan l-aħħar, dan l-ispirtu sabiħ rajtu f'Mary li mietet biex oħtha Jodie setgħet ikollha aktar ċans. Inħoss li



għax bqajt nemmen f'dan l-ispirtu tal-Milied, għalkemm xjaħt, għadni *young at heart*. Ma fiha xejn ħażin li t-tfal jemmnu f'Santa Klawns jew f'xi fatata tajba. Għala le! Għad jasal żmien li jikbru. Halluhom igawdu tfulithom, u jalla meta jikbru jibqgħu jaraw l-ispirtu ta' *Father Christmas* f'nies altruisti li jiltaqgħu magħhom.



IL-HOLLY

(ileks, ilči)

Il-friegħita' din is-sigra jintużaw għat-tiżjin tal-Milied. Din il-pjanta ma nsibuh iex tikber hawn Malta, iżda żgur kulħadd ra xi kejk jew log tal-Milied imżejjen biha. Hemm ħafna stejjer li jassoċjawha mal-Milied iżda l-aktar waħda komuni hi li siġra tal-*holly* kienet miżrugħa qrib l-għar fejn tweeked Ġesù. L-agħsagar kienu naqqru l-frott aħmar ta' din is-siġra, iżda dak il-lejl li fih tweeked Ġesù, din is-siġra rabbiet

iż-żahar, fethet il-fjuri u għamlet il-frott!

Il-weraq ta' din il-pjanta fihom ix-xewk, u l-frott żgħir li tagħmel huwa aħmar. Din il-pjanta nistgħu inqabbliha ma' persuna fejn ix-xewk huma d-difetti fil-karattru, iżda l-frott huwa s-sinjal ta' dak is-sabiħ kollu li hemm fiha. U int x'joltok l-aktar meta thares lejn din il-pjanta ... ix-xewk jew il-frott?

Kif il-Ħmara iġġib is-salib fuq dahra

MINN JESSIE CHIRCOP



Meta l-Imghallem beda joħloq id-dinja, l-ewwel li pprova jagħmel kien il-ħmara. Imma, haġa tal-ġhaġeb, dan l-esperiment marlu żmerċ!

Il-widnejn ġew kbar ħafna u leħinha kien taċ-ċajt. Għalhekk il-Mulej baqa' jipprat-tika sakemm fl-aħħar ħareġ bil-kapulavur tiegħu ... il-bniedem uman!

Issa l-ħmara qatt ma kienet rat kreatura bil-wieqfa b'żewġ saqajn biss!! Rat li din kienet haġa taċ-ċajt ħafna u bdiet tidħak u ġib lil min jidħak!! Alla ħadha bi kbira u ħassu offiż li biċċa ħmara tiddieħak b'sidu. Bħala kastig qalilha li minn dakinhar 'il quddiem kellha taħdem bħala annimal li jkollha ġgorr fuq dahra!! U qalilha "int

ikollok tobdi lil dal-bniedem u taqdihi".

Il-ħmara ddispjaciha ħafna li kellha tiegħu dal-kastig, meta ma kellha tort ta' xejn!

Imma kellha ssofri għal ħafna u ħafna snin mingħajr ma tgemgem! Sidha ma tantx kien jitrattaha tajjeb. Ħafna drabi jsawwatha u ma jagħtihiex ikel biżżejjed! Tgħallmet li tibza' mill-bniedem u tobdieh!

Ilu, ilu ħafna, f'post qrib Ġerusalemm kien hemm bidwi fqajjar li kellu ħmara ċkejna. Tant kienet żgħira dil-ħmara li ma kinitx tiflaħ tagħmel xogħol tqil! Dan il-bidwi fqajjar ma setax jitma' ħalq iehor!! Għalih dil-ħmara żgħira ma kienitx ta' użu fir-raba u veru ftit setgħet iġġorr affarijiet tqal fuq daharha!! Aħseb u ġib lil min jaħseb, dan il-bidwi ra li l-aħjar ikun li jehles minnha. Hu ma kellux x'jambiha; hu tant kien fqir li ma setax jitmagħha iżjed. Ħaseb li peress li tant kienet żgħira ħadd ma kien ikun iridha! Ġieħ f'moħħu li joqtolha.

Meta l-bidwi wera dal-ħsieb lit-tfal tiegħu ħadd minnhom ma qabel miegħu. Tant kienu jhobbuha dil-ħmara gwejda gwejda! Qalulu li aħjar ibiegħha lil xi ħadd. Il-missier wegħibhom "Kont inkun lest li nbiegħha, imma min se jixtri ħmara tant żgħira li ma tiflaħx taħdem?" Al-lura t-tfal qalulu biex jorbotha ma' sigra u jtiha lil min ikun iridha mingħajr ebda ħlas!! Hekk għamel ... l-għada mas-sebħ rabatha fit-triq li tagħti għall-belt.

Wara ftit li rabat din iċ-ċkejna ħmara,

koppja żagħżugħa, bil-mara fi tqala avvanzata, resqu lejha u bdew juru interess f'dil hmara. Il-bidwi qalilhom li ma kienet tajba għal xejn u ma kienetx tiflaħ iġġorr xejn fuq daharha. Imma r-raġel ta' dik il-mara tqila aċċetta l-hmara u qabel telaq qallu li se jsib x'jagħmel biha. Fakkru li tal-qalb twajba tiegħu l-Mulej kien se "jpattilu".

Dak ir-raġel kien Ġuzeppi u l-mara tqila kienet Marija. Kienu qed ifittxu

kenn iżda ħadd ma offriellhom dan il-kenn. Il-hmara kif rat lir-raġel mħasseb offriet li tgħinhom. Ġuzeppi rikkeb lill-mara fuq dahar il-hmara u baqgħu sejrin lejn Betlem. Peress li ħadd ma tahom kenn, sabu għar tal-annimali. Hemm il-mara welldet it-tarbija Ġesù, tarbija ta' ġmiel liema bħalu! Il-hmara marret tfittex annimali oħra biex iżommu lit-tarbija shuna bin-nifs tagħhom.


Din il-hmara ċkejna tant saret tħobb lit-tarbija li tul it-tfulija mqaddsa tagħha kienet tmur kull fejn imur Hu. Dan Ġesù kien jidher ġentili, qalbu tajba, għaref u qatt ma sawwatha! Wara xi żmien ġara li dan Ġesù daħal f'Ġerusalemm fuq din il-hmara fost il-ferħ u l-għajjat tan-nies. Iżda f'dik il ġimgħa stess, il-folla daret kontra dan Ġesù. Sawtuh, libbsulu kuruna tax-xewk u għabbewlu s-salib. Ġismu kien kollu dmija u f'rasu l-kuruna tax-xewk kienet qed twegġgħu hafna!

X'hin rat hekk din il-hmara marret fejn Ġesù u tħassrietu. Qaltlu, "Sidi tini dik il-kuruna tax-xewk, libbishieli fuq dahri. Jien għandi ġilda ħoxna u ma tantx in-ħossha". Imma Ġesù qalilha, "Grazzi, imma jien ikolli nilbes dil-kuruna tax-xewk għax jien ir-Re tal-Lhud. Imma



nibqa' niftakrek għal tjubitek!" Reġa qaltlu l-hmara, "Mela ħallini ngorrluk is-salib. Dak tqil ħafna! Jien imdorrija nerfa' toqol kbir". Ġesù qalilha, "Grazzi imma jien ikolli nerfa' dat-toqol ta' salib biex insalva lill-bnedmin! Imma int biss, hmara ċkejna, tifhem it-tbatija tiegħi....u xtaqt tgħinni!! Talli wrejt ix-xewqa tiegħek li tgħinni, għad ikollok il-premju għall-qalb twajba tiegħek!"

Ġesù miet fuq is-salib u mar fejn Alla Mis-sieru. Qallu bil-qalb twajba tal-hmara u kemm riedet tgħinu. X'hin sama' hekk qallu "Mela irrid nippremja lil din il-hmara" Alla mar hdejn il-hmara u qalilha, "Int trid iżżomm widnejk kbar, dawn ikunu qishom it-timbru tiegħek. Bihom tkun tistà tismà l-hsejjes minn kull naħa tiegħek anke mill-bogħod ħafna, u iżżomm ukoll leħnek ... imma n-nies min-flok jidhku bik tidhak bihom int. Għad tmur il-ġenna hdejn Alla u minħabba li int ridt tilbes il-kuruna tax-xewk flok l-bni, issa tkun tista' tiekol u tgħix fuq il-ħxejjex bix-xewk u li jnigġzu biex anke meta jaqqa' l-ġuħ fid-dinja int ma tmutx bil-ġuħ. U bħala sinjal ta' rispet, jien ser nimmarkak bil-marka tas-salib fuq dahrek u tkun taf li Alla jħobbok.



X'ifisser il-Milied għat-tfal iż-żgħar?

MINN BR. FELIX AGIUS



festa tal-Kunċizzjoni).

Inħajru lit-tfal biex jip-preparaw ir-ruħ innoċenti tagħhom billi jagħmlu opri tajba eżempju juru mħabba speċjali lil Alla, bit-talb u karitajiet (atti ta' mħabba żgħar) u tjubija mal-proxximu u fid-dar mal-ġenituri tagħhom u ma' ħuthom. B'hekk it-tfal tgħallimhom ilestu ruħhom spiritwalment għal din il-festa hekk kbira.

Tajjeb ukoll li ngħallmu lit-tfal jgħidu ta' spiss is-

"Sliema Għalik" bl-ikbar rispettt bħal ma qal l-aṅġlu lill-Madonna. Din bla dubju kienet il-qima li Alla xtaq jagħti lil dik li kellha tilqgħu go fiha u li kellha tkun im-faħħra matul iż-żminijiet.

Il-Presepu, imbagħad, għandu jkollu post f'xi rokna mżejna tal-klassi. Ngħinu lit-tfal ha jarmawh huma stess u jagħmlu l-istess id-dar. Mingħajr ma nħallu barra l-festa materjali, jiġifieri l-ikel u x-xorb tal-party inżommu quddiem għajnejn it-tfal li l-parti materjali mhux kollox, anzi għandu jkollu parti sekondarja, u hi l-preparazzjoni spiritwali li għandha tigi l-ewwel. B'hekk it-tfal tkun ippreparajthom b'mod mill-aħjar għall-miġja ta' Ġesù fostna fil-jum tat-twelid (Milied) Tiegħu.

Iż-żmien tal-Milied hu l-aħjar żmien biex wiehed jista' jitkellem mat-tfal iż-żgħar fuq il-misteru ta' meta l-lben t'Alla sar bniedem.

Iż-żjara tal-Aṅġlu toffri lit-tfal iż-żgħar materjal siewi, biex dawn jidrammatizzaw dan il-misteru u hekk, barra milli jidhlu fl-ispirtu tal-festa, jieħdu pjaċir jaħdmu mill-ġdid ġrajiet il-Milied. Xejn ma jagħti pjaċir lit-tfal tal-eta' tal-kinder milli jiċcelebraw xi birthday sew jekk ikun tagħhom u sew jekk ikun ta' wiehed minn shabhom. Il-Party tal-Milied imbagħad hu birthday party speċjali. It-tiżjin tal-kamra, il-presepu u l-atmosfera li wiehed joħloq, kollha jgħinu biex inissel il-ferħ tal-qalb li t-tfal ta' dik l-età biss kapaċi jhossu!

Iżda l-preparazzjoni li għamel Alla għall-miġja ta' lbnu fid-dinja kienet xort'oħra. Alla ried li għal lbnu, joħloq Omm l-iżjed qaddisa li d-dnub ma kien qatt fiha. (Il-

Mehuda mir-rivista

Tfulija Bikrija, Farġa numru 2
Diċembru 93 / Jannar 94



Ir-Relikwi tat-Tliet Maġi fil-Ġermanja

MINN MICHAEL GALEA



Il-festa tal-Milied tibqa' dejjem l-isbaħ festa għaliex tfakkarna fit-Twelid ta' Ġesù Bambin fil-grotta ta' Betlem – ġrajja unika fl-istorja tal-bnedmin.

Hawn imbagħad il-festa tal-Epifanija li tfakkar fit-tliet Rejjiet tal-Lvant: Gaspar, Melchior u Baltazar, li marru joffru r-riġali (deheb, nċens u mirra,) lil Ġesù Bambin.

Hemm legġenda ħelwa marbuta mat-tliet Maġi. Il-famuż esploratur Marco Polo jikteb: Ġesù aċċetta r-riġali tagħhom u biex ipattilhom ta' dan tahom kaxxa tad-deheb magħluqa. Iżda l-Maġi fethu l-kaxxa u ġo fiha sabu ġebbla biex tfakkarhom jibqgħu sodi fi twemminhom. Huma ma fehmuhiex din u fid-diżappunt tagħhom irmew il-ġebbla f'bir. Minnufih ilsien ta' nar fegġ fis-smewwiet u daħal ġol-bir jaqbad.

Il-Maġi ddispiacijhom, u sogħbiena għadgħjufija tagħhom hađu xi ftit nar magħhom u qegħduh fit-tempji fejn dan in-nar kien jitqies bħala nar qaddis.

Illum nafu li r-Relikwi tat-tliet Rejjiet jinsabu konservati u meqjuma fil-famuż katedral ta' Cologne, il-Ġermanja.

Federiku I, magħruf bħala Barbarossa, l-Imperatur Ġermaniż tal-Imqaddes Imperu Ruman, rebaħ l-għadu tiegħu, li kien fil-Belt ta' Milan, l-Italja. Il-Kanċillier tal-Imperu Reinold von Dassel bħala frott ta' dik ir-rebħa ħa mill-Belt ta' Milan ir-Relikwi tat-tliet Rejjiet biex jagħtihom bħala riġal lil Belt ta' Cologne fejn von Dassel kien twieled.

Il-Papa Alessandru III (1159 – 1181) baġhat it-

truppi tiegħu biex jaqbd u l von Dassel u ma jhalluhx joħroġ mill-Italja b'dawn ir-Relikwi prezzjużi. Iżda von Dassel irnexxielu jaasal fuq ix-xmara tar-Rhein fejn hemm il-Katedral ta' Cologne. Fit-23 ta' Lulju, 1164 r-relikwi twasslu proċessjonalment sal-Katedral.

Ir-Relikwi huma centru tal-pellegrinaġġi u devozzjoni; Cologne hija centru tal-kattoliċizmu fil-Ġermanja. Ir-relikwarju li fih huma miżmumin dawn il-fdalijiet, jirrapprezanta episodji li għandhom x'jaqsmu mat-tliet Maġi, minquxin u skolpiti fid-deheb mastizz, jiġbor fih 'l fuq minn 150 haġra prezzjuża.

Ta' min isemmi li l-kappella tal-Lingwa Ġermaniża tal-Ordni tal-Kavallieri ta' San Ġwann li hemm fil-Knisja Konventwali ta' San Ġwann (illum kon-Katedral), il-Belt Valletta, hija ddedikata sewwasew lill-Adorazzjoni tat-Tliet Rejjiet, festa tal-Epifanija. Dan il-Kwadru titulari huwa xogħol il-pittur Stefano Erardi (1630 – 1716).



Ir-Relikwarju tal-Maġi f'Cologne

Tagħrif ġenerali għat-tfal:

•F'xi bliet tal-Istati Uniti hemm liġi li tipprojbixxi lil Santa Klawz jilbes il-baffi tas-suf jew tat-tajjar minħabba l-biżà ta' xi nar. Għalhekk il-baffi jridu jkunu magħmula minn materjal li ma jaqbadx mala-jr. Jew l-aħjar ikollu baffi naturali... bajda.

•F'xi rħula Svizzeri jieklu l-*Christmas card*...kartolini speċjali magħmula minn kejkijiet u torti bil-messaġġi fuqhom. F'jum il-Milied dawn il-kartolini jittieklu mit-tfal.

•Fi Franza lil dawg it-tfal li jgibu ruħhom imqarbin San Nikola jgib-ilhom biċċa njama.

•L-ewwel kartolini tal-Milied saru fl-Ingilterra fl-1846. Minnhom saru elf biss.

•Fil-Finlandja n-nies jiftakru fl-annimali u fl-għasafar. Il-baqar u ż-żwiemel jingħataw ikla speċjali fuq il-bjut tad-djar ħalli anki l-għasafar igawdu.

•F'xi pajjiżi Ewropej it-tfal jagħmlu xemgħat fit-twieqi biex iġhinu lil Ġuzeppi u l-Marija fit-triqithom lejn Betlem.



Kif tagħmel:

Xemgħat għall-Milied

- Għandek bżonn: Xemgħat bojod ta' kull daqs;
- *Stencils* ta' disinji li tixtieq (dawn tista' tagħmilhom inti stess billi tpingi disinn sempliċi u taqtgħu fuq biċċa plastik jew kartonċina);
- *Masking tape*;
- *Spray* taż-żebgħa kulur id-deheb jew fidda.

Waħħal l-*istencil* fuq ix-xemgħat bil-*masking tape* u sprejja ż-żebgħa bil-mod. Ħalliha tinxef.

(Dawn ix-xemgħat jidhru l-isbaħ meta jkunu mixgħulin f'dejn xulxin, b'disinji u daqsijiet differenti).



L-Atmosfera tal-Milied ...

MINN MARION HIGGINS DEBONO

Kien lejn l-aħħar ta' Novembru. Ix-xita kienet tlangas mal-ħġieġ tat-twieqi ... u l-kesha xxoqq l-ghadam!. Bdejt naħseb u naħseb. Dan it-temp kien qed iġibli quddiem għajnejja meta kont żgħira fid-dar tal-ġenituri tiegħi. Daqsxejn ta' tifla moħħ ir-riħ, nistenna l-miġja tal-Milied.

Aħna t-tfal konna bil-ħrara nistennaw il-Milied minn sena għall-oħra. L-atmosfera tal-Milied kienet tibda tinħass minn kmieni. L-iljieli ta' shana fid-dar ... imdawrin ma' xi heater mal-familja u xi ħbieb jew qraha. Dan kien ħin ta' rilassament, b'xi xarba shuna shuna ma' dik ix-xi haġa tajba li kont niggosta ... xi haġa speċjali ta' dan iż-żmien speċjali.

F'kull dar tibda xxomm ir-riħa ta' tisjir li taqsam il-qlub bil-fwieħa. Il-mara trid tipprepara dak il-kejk speċjali għall-familja tagħha, iehor għall-kunjata, għall-ommha, għall-kappillan u l-bqija.

Qed ngħib quddiem għajnejja kif id-dar kienet tingala minn fuq s'isfel. Purtieri, dojlars, tapiti.

Dawn is-soltu jintramaw biss għat-tberik u għall-festa tar-raħal. Ma tonqosx fuq kollox is-sigra tal-Milied flimkien mal-presepu.

Dawn ta' l-aħħar kienu jkun l-għors tiegħi flimkien ma' ħuti ... min jarma s-sigra tal-Milied mill-aħjar li jista', kif ukoll il-presepu. Pero' l-presepu kien f'idejja. Jien biss kelli narmah u npoġġi l-pasturi fejn u kif joġġbuni.



Hekk kif ninsab mis-trieħa fuq il-pultruna, għaddejjin minn quddiem għajnejja l-ħwienet tal-ġugarelli fejn qed nara ħafna nies jixtru r-rigali għat-tfal u għall-kbar. Tant dħalt fl-atmosfera tal-Milied li l-emozzjonijiet spiritwali bdew jithalltu ma dawk tradizzjonali. Għajnejja bdew jitbexxu...n-nagħas beda diehel helu helu ... naf li l-aħħar li niftakar kien lil ħuti jzejnu s-sigra tal-Milied ... u jien bil-pastur li kien tant għal qalbi ... l-għannej. Kien f'idejja ... imma ma nafx fejn qgħedtu. Dħalt fl-atmosfera tal-Milied fl-eqel tas-sajf.

Novella - Il-Prietka tal-Milied

MINN JONATHAN BALZAN



Kien ilu hekk tul il-purċissjoni bil-Bambin....

seta jkollu għall-Milied, wara dak li jkun m'ommu mill-ġdid f'dal-jiem sbieh ta' festi. Minkejja dan, ma naqasx milli jibagħtilha messaġġ min-nufih.

Missieru kien jgħinu kemm jista' waqt li kien jitgħallem il-prietka bl-amment.

Paul kien l-iktar tifel kwiet fil-klassi. L-għalliema qatt ma kellhom xejn xi jgorru fuqu. Ma setax jonqos li kien abbat eżemplari wkoll. Kulhadd kien jammira imġibtu fuq l-altar speċjalment mal-abbatini iżgħar minnu. Ix-xewqa ta' missieru kienet li ibnu jimxi fil-passi tiegħu u jitla' l-Vatikan. Għall-eta' tiegħu, ta' għaxar snin, tassew kien responsabbli u ta' ċertu maturita'. Forsi dan kien mera tal-passat ukoll. Bi ftehim, il-ġenituri ta' Paul kienu infirdu wara li kien għamel il-praċett. Ommu siefret biex tkompli l-karriera fil-qasam turistiku. Kienet tinżel Malta f'*weekends* basta mhux fi żmien ta' festi.

Quddiesa l-Hadd filgħodu, xemx u xita, qatt ma kien ifalliha. Hadd minnhom, wara l-quddiesa, l-kappillan sejjaħ lil Paul fil-preżenza ta' missieru u saqsieh jekk kienx lest li jagħmel il-prietka tat-tifel f'nofs il-lejl. Tistgħu tobsru x'ferħ haħ! Kien l-ikbar rigal li

Ried ikun parti minn dil-esperjenza u tassew ikun Milied b'differenza, anke jekk b'sogħba kbira kien se jkun it-tielet Milied mhux bħala familja magħquda. Kull sena kien jaħdem presepu bil-ġablu u jarmah fil-kuritur. Mhux l-ewwel darba li minn wara l-bieb tal-kamra tas-sodda, missieru, lemaħ lil Paul jibki quddiem il-presepu.

F'okkażjoni minnhom, semgħu jitlob quddiem il-grotta biex jerga' jara lill-ġenituri flimkien. Haħ għafsa ta' qalb. Ma ħalliex lil Paul jintebaħ bih josservah. Kien jitlob hu wkoll l-istess kull filgħaxija quddiem xbieha tas-sagra familja mdendla fil-kamra.

Iż-żmien kien daħal sew. Paul kien tgħallimha fuq ponot subgħajh u dan serraħ moħħ il-kappillan li kien għamel għażla tajba. Ried biss jip-perfezzjona t-ton li kultant kien wisq plaċidu. Għalkemm kien jafha sew u



kellu kunfidenza kbira, Paul xorta kien beżgħan u ʔosbien. Kien ilu hekk tul il-purċissjoni bil-Bambin li għaddiet mit-toroq tar-raħal. Rabba l-kuraġġ u ʔareġ fuq l-altar x'ħin sejjaħlu l-kappillan. L-abbatini, missieru, sħabu tal-klassi u tal-Mużew kienu fl-ewwel fillieri. Persuna għaziża waħda biss kien jonqos ... ommu. Lil ommu xorta kien baqa' jħobbha, ġara x'ġara. Li kieku setgħet tarah!

Waqa' skiet kbir taqtgħu b'sik-kina. Kulħadd kien qed jistennieh jibda. Għal ftit sekondi li dehru itwal minn siegħa, Paul kien qisu statwa tal-ġibs. Il-knisja ma kinetx kbira. Mad-daqqa t'għajn seta' jieħu idea tan-nies preżenti. F'nofs il-knisja lemaħ lil ommu. Kif kien raha l-aħħar darba. Xagħarha llixxjat, u liebsa l-kowt l-aħmar favorit tagħha. Ħarrket xufftejha u tbissmitlu. Xenglet rasha 'l isfel bħal donnha għamlitlu sinjal biex jibda.

Sadanittant il-kappillan, kien bejn ʔalltejn x'jaqbad jagħmel f'dal-mument u straħ kif Paul tah ʔarsa ʔafifa, iċċaqlaq pass 'il quddiem u beda l-prietka. Oħroġ il-għaġeb kif saħħar knisja bil-mod eċċezzjonali, b'ton sod u ċar u bla tlaqliq... tant li n-nies waqfet iċċapċap biss għas-sinjal tal-kappillan. Dan kien induna li kien ġara xi ʔaġa mhux tas-soltu. Żgur ma kienx belagħhom biex ikun daqshekk ewforiku ta' tifel li kien! Paul ma felaħx ma jgħidlux b'ton baxx li kien hemm ommu. Ma kienx se jgħajjat f'nofs knisja. Il-kappillan, li kien jaf bl-istorja tal-familja Borġ ʔataf l-okkazjoni u sejjaħ lil missieru u lil ommu jitilgħu fuq l-altar u ipprezenthom bħala l-ġenituri tat-tifel. Deċiżjoni kuraġġuża, li ʔa bla ma ʔaseb li seta' jkollha xi riperkussjonijiet,

iżda ma kien xejn minn dan!

Tistgħu taħsbu x'ferħ ʔass f'qalbu Paul! Dak li kien talab quddiem il-grotta kien tassew seħħ. Reġa' ġab quddiem għajnejh ir-ritratt tal-praċett fuq l-istess altar tlett snin qabel. Kif intemmet il-funzjoni u Paul kien spiċċa jieħu b'idejn in-nies, resqu ommu u missieru ʔdejh.

"Did-darba ġejt Malta għal kol-lox. Għaġġilt wisq fil-pass li kont ʔadt. ʔa nerġa' nipprova u nagħti ċans ieħor lir-relazzjoni tagħna. Dan il-Milied se ngħaddih hawn magħkom" lissnet ommu.

"Ma stajtx tagħtini rigal isbaħ minn dan," wegibha Paul bid-dmugħ f'għajnejh, waqt li kompli, "tassew li dan il-Milied ġab il-paċi f'qalbi, ferħ u għaqda fostna".

L-għada, kif missieru kien ʔie-reġ mill-kamra tas-sodda sab lil Paul quddiem il-grotta. Resaq lejha, għannqu miegħu, u bi tbissima qallu,

"Illum tassew qalbna mtliet bil-ferħ, u tista' tgħidlu, "Grazzi Ġesu' talli smajt talbi", waqt li għannqu miegħu u ʔadu fil-kċina ʔdejn ommu jħejju għall-ikla tal-Milied.



BETLEHEM...

id-Dar t'Alla Lahm ... Dar tal-ħobż!

MINN JOSEPH MUSCAT



'fl-għar ta' Betlehem' l-ebda Evanġelista ma jsemmi dan. F'Betlehem u madwarha hemm ħafna għerien li għadhom sal-lum jaqdu r-rgħajja. L-għar li fih twieled Ġesù, li kien xi ftit 'il barra minn Betlehem, kien wieħed minn dawk li filwaqt li fih kienu jżommu xi annimali, fuqu kienet tinbena xi għorfa għan-nies.

Kien hemm żewġ irhula b'dan l-isem, wieħed Betlehem ta' Żabulun xi seba' mili fil-Majjistral ta' Nażaret u Betlehem ta' Ġuda li għandha x'taqsam mat-twelid ta' Ġesù u li tinsab mal-ħames mili fin-nofsinhar ta' Ġerusalem.

M'hemmx l-icken dubju li Betlehem tallum hi dik fejn twieled Ġesù. Din imsejha wkoll Efrata li tfigħer għanja fil-frott, jixirqilha u joqogħdilha wisq dan l-isem. Mikea 5:2 isejhilha Betlehem ta' Efrata. Minn Nażaret sa Betlehem hemm 90 mil, mixja ta' erba' jew ħamest ijiem għalhekk wieħed jista' jaħseb x'batew Ġuzeppi u Marija biex telgħu Betlehem jaqdu dmirhom. Għalkemm aħna ngħidu li Ġesù twieled

Dan jaqbel ħafna mal-għamla mtarġa ta' dawk l-inħawi ta' madwar Betlehem. Waqt li ngħidu li miktub ma nsibu xejn f'liema għar ta' Betlehem twieled Ġesù izda jkollna ngħidu li meta' Ġuzeppi u Marija ma sabux fejn idabbru rashom fir-raħal ħarġu barra minnu u għamlu kif kien jagħmel kulħadd u daħlu go għar.

Il-Bażilika tat-twelid ta' Ġesù li tinsab f'Betlehem hi 'l bogħod ħafna mill-faqar u s-sempliċita tax-xena li jagħtina San Luqa. Int u riesaq lejn din il-knisja tistħajlek diehel f'xi fortizza kbira. Ħajt għoli u oħxon idawwar dan il-bini b'fetħiet għal xi twieqi bi gradilji

Ikompili f'pagna 25



tal-ħadid iħarsu minn xi amberżuni, li tistħajlek riesaq lejn is-swar tal-Imdina, tal-Belt jew tal-Kottonera.

Tidhol minn bieb żgħir ħafna hekk li jkollok tinklewa tnejn biex tgħaddi u ssib ma' wiċċek mużajk il-ġmiel tiegħu, li mill-bieb tara n-navati bi plieri ta' rħam aħmar li fuqhom il-kapitelli ta' rħam aħmar bl-abjad iwieżnu t-toqol tas-saqaf ta' dan il-bini Biżantin li tela' għall-ħabta tar-raba' seklu fi żmien Kostantinu u bi flus Santa Liena.

Meta wieħed jinżel isfel biex iżur il-grotta, li ma setgħetx kienet aktar minn tnax -il metru twila u fonda mal-erba' metri, fejn twieled Ġesù, jibqa' mibluh bil-bidla li jara. Il-bniedem matul is-snin ħaseb biex isebbaħ kemm jiflaħ dak l-imkien hekk li llum ma tarax ħlief deheb, fidda, ħaġar prezzjuż, rakkmu, damask, u dawl li kollox jgħammex l-għajnejn iżda li jtellfu mill-ħsieb ta' dak li ġara hemmhekk elfejn sena ilu. Stilla kbira tal-fidda mal-art turi sewwa fejn twieled Ġesù. Mhux ta' b'xejn li x-xwejjah eremita San Ġilormu, li kien jgħix f'wieħed mill-għerien qrib dak fejn twieled Ġesù, b'lehen imqit kont tisimġhu jgħid: 'il-Feddej ma ġiex fid-dinja qalb id-deheb u l-fidda!'

Diga' fit-tieni seklu l-Imperatur Adrijanu kien ittanta jħassar l-imkien fejn twieled Ġesù billi ried jibni tempju lil Venere fuq l-għar. Kienet Santa Liena

li ħadmet ħafna biex issib u tikxef dak il-post. Il-bażilika li tkellimna fuqha nbniat fi żmien il-Kruċjati fuq il-post u l-għamla ta' dik li bniet Santa Liena.

Betlehem tallum hi mibnija fuq żewġ għoljiet hi madwar 2550 pied 'il fuq minn wiċċ il-baħar. Illum tgħodd madwar 10, 000 ruħ jew iżjed u għadha bħal fl-imġhoddi mzejna b'ħafna bini qadim b'dawk is-soqfa tondi li mill-bogħod tistħajjilhom għenieqed tal-għeneb, b'toroq dojoq u mdewda bin-nies. Ħaġa oħra li tolqtok f'Betlehem u li forsi ma ssibhiex fi bliet u rħula oħra tal-Palestina hi li l-biċċa l-kbira ta' niesha huma Nsara.

Betlehem kienet u għadha t-tokk tar-rgħajja. San Luqa ried juri li Ġesù ried jinqeda b'nies umli, ir-rgħajja, biex iħabbu t-twelid Tiegħu. Nafu li r-rabbini ftit li xejn kienu jaħmlu r-rgħajja mħabba l-mod ta' ħajja li kienu jgħixu, voldieri dik ta' nomadi, dejjem jiġġerrew minn post għal ieħor u b'hekk ma segħu qatt jimxu mal-liġi kif kienu jixtiequ r-rabbini.



Il-Presepu ta' Scicli...

MINN ALEX POWELL



Il-Knisja ta' San Bartilmew f'Scicli

Il-belt ta' Scicli, provinċja ta' Ragusa fix-xlokk ta' Sqallija, hija magħrufa għall-attrazzjonijiet presepistiċi fi żmien il-Milied. Meta wieħed iħares 'il fuq lejn il-belt antika, minsija miż-żmien u l-progress, u jħares lejn l-għerien fil-blat ta' Chiafura, mingħajr ma jrid jesklama 'qisu presepu', hekk li issa magħrufin għall-presepu haj matul żmien il-Milied li hu attrazzjoni presepistika ta' dan il-lokal pittoresk. Dawn l-għerien ta' Chiafura sas-snin ħamsin tas-seklu l-ieħor kienu joqogħdu fihom b'mod primittiv diversi abitanti tal-post. Lejn tmiem is-snin ħamsin, dawn marru jgħixu f'postijiet aktar diċenti 'l isfel mill-belt l-antika. Fl-istess ambjent ta' blat u għerien jintramaw diversi presepi oħra li jkunu esposti għal żmien il-Milied. Fuq din l-għolja tiddomina l-knisja antika ta' San Matthew, illum imneżża' minn kull rikkezza u mitluqa għal riħha.

Il-kittieb Taljan Elio Vittorini (1908-1966), fir-rumanz tas-snin ħamsin Le Città del

Mondo, isejjah lil Scicli l-isbaħ belt ... forsi l-isbaħ belt fost il-bliet kollha tad-dinja.

Scicli kienet dikjarata belt ta' Patrimonju Dinji mill-UNESCO fl-2002. Minkejja li l-isem tal-belt imur lura mat-300 Qabel Kristu, hemm traċċi li juru abitazzjoni tal-art li tmur lura minn 3000 sena sa 15-il seku QK.

Bħal bqija ta' Sqallija, din il-belt ġarrbet ħsarat kbar bit-terremot devastanti tal-1693. Meta fis-seklu ta' wara reġgħet bdiet tinbena mill-ġdid, il-belt ħadet is-sura barokka kif tidher illum, b'diversi palazzi u knejjes li jagħmlu mill-belt attrazzjoni turistika. Ta' min isemmi li fil-knisja ta' San Injazju u San Guliermu tinsab meqjuma il-Madonna delle Milizie, statwa tal-Madonna fuq iż-żiemel, l-unika waħda li turi lill-Madonna b'xabla f'idejha, li tfakkar il-ħelsien ta' Sqallija mis-Seraċini fis-seklu XI f'battalja li saret qrib Scicli. L-abitanti tal-belt kollha illum jgħoddu fuq is-27,000 ruħ.

Scicli illum hija magħrufa sew ma dawk li jsegwu s-serje fuq ir-RAI Il Commissario Montalbano bħala l-lokalita' fejn jinħadmu x-xeni tiegħu.

Il-Presepu Storiku ta' Scicli

L-aktar presepu mportanti u nteressanti

għall-istorja, jinsab fil-knisja barokka ta' San Bartilmew. L-ewwel aħbar ta' presepju f'din il-knisja tasal mit-tieni nofs tas-seklu XVI, fejn fl-1575 jissemma presepju bl-għar. Dan jikkonferma kemm minn dak il-presepju illum ma fadal xejn, għaliex in-Nativita' li naraw illum isseħħ taħt ir-rovini ta' tempju żgħir, li jagħti ftit tal-ħjiel tat-tradizzjoni Naplitana. Minkejja li jingħad li l-knisja ta' San Bartilmew kienet waħda mill-inqas li ġarrbet ħsarat fit-terremot tal-1693, fis-seklu ta' wara inbidlet f'waħda barokka u sussegwentement anke il-presepju kien deciż li jkun rinovat jew aħjar isir mill-ġdid.

Ix-xogħol fuq il-presepju sar mill-iskultur Naplitan Pietro Padula, li f'dak iż-żmien ta' qawmien u rinovar artistiku, kien jinsab fl-inħawi ta' Modica, waqt li kien fl-aqwa tiegħu għaddej b'diversi xogħlijiet fin-nofs sinhar ta' Sqallija. Ix-xogħol fuq il-presepju beda fl-1773, fejn l-artist ħadem 40 pastur, waqt li fl-1776 ħadem ix-xena tal-Maġi b'25 figura, b'żewġ xeni, l-Adorazzjoni tal-Maġi u l-Maġi resqin biż-żwimel u l-iġmla. Iż-żmien għarraġ uħud mill-pasturi u ntilfu, imma l-akbar dannu sar fl-1971 meta xi figuri mill-isbaħ insterqu u ma nstabu qatt. Illum fadal biss 25 pastur. Minkejja li l-artist hu Naplitan u kien jaf tajjeb il-karatteristiċi tal-pasturi Naplitani li kienu fl-aqwa tagħhom, ħadem pasturi tal-injam b'taħlita ta' tradizzjoni Siciljana u Naplitana. Ħafna mill-persunaġġi juru raħħala u rgħajja fqajra li juru l-poplu ta' dawk iż-żminijiet, kif kien preċiżament l-iskop tal-artist. Il-qisien ivarjaw minn madwar 70cm għall-figuri ta' quddiem sa 20cm dawk l-aktar imbegħda. Il-presepju fih mal-20 metru kwadru. Padula

ħadem ukoll il-presepju nniifssu li ukoll jista' jissejjaħ taħlita' ta' tradizzjoni Naplitana ma dik lokali ta' Sqallija. Waqt li l-presepju l-antik kien jidher biss mill-faċċata, issa Padula għamlu jidher minn faċċata oħra. Kmieni wara nofsinhar, nhar il-Milied, mill-knisja ta' San Bartilmew toħroġ purċissjoni bil-banda u l-fratelli tal-post fejn tintrefa' urna kbira tad-deheb li fuq il-quċċata tagħha tistrieħ statwa tal-Bambin magħrufa min-nies tal-post bħala Cicidda r'Oru. L-istil tal-istatwetta hu Naplitan, li minkejja li sa issa ma jidher li hemm xejn dokumentat, il-probabilita' hija xogħol tal-istess Pietro Padula, l-artist famuż tal-presepju fl-istess knisja.

Attrazzjoni oħra li tiġbed ħafna nies hija l-purċissjoni tal-Għid il-Kbir magħrufa bħala Uomo Vivo.

Referenzi:

- *Memorie storiche, civili ed ecchlesiastiche della città di Scicli*. Miktab fis-seklu XIX minn Giovanni Pacetto, *Kanonku tal-Kollegġjata ta' San Bartilmew*. Miġbur minn Sparacino A. (2009), *Edizione Grafiche Santocano, Rosalini*.
- Vittorini E. *Le Città del Mondo*. Edizzjoni 2012, Biblioteca Univ. Rizzoli
- Stefanucci A. (1943) *Storia del Presepio*. Roma, Casa Editrice 'Autocultura'
- ragusanews.com



Il-Presepju storiku f'Scicli

Milied u l-Istrina

MINN MARTIN MORANA



Fl-ewwel tas-sena kienet issir il-qarinza, li kienet drawwa fejn, minn filgħodu kmieni, xi nies kienu jdur fuq fit-toroq, iroxxu ftit ġir fuq l-għatba tal-bieb, u jawguraw lill-familja sena tajba u riżq. Sas-snin erbghin kienet għadha ssir din id-drawwa. Kien hemm min anke kien joħroġ bil-ġir filgħaxija lejlet l-ewwel tas-sena, iżda aktar kienu jidhru l-għada filgħodu. Minn tagħrif li ġabar is-Sur Martin Morana jgħid li hemm verżjoni oħra

tal-kelma Qarinza u din tgħid hekk: "... F'Malta, t-tradizzjoni tal-istrina tissemma minn Agius de Soldanis fid-Damma, (1750 – 1767), l-awtur tad-dizzjunarju Malti. Dan kien il-librar tal-Ordni ta' San Ġwann. Hu jgħid hekk: *'... mancia che si da, dai maggiori all' inferiori, il primo giorno dell'anno, cioè ogni primo giorno di mese di Gennaio'*. F'Malta u Għawdex l-istrina ma kienetx

Ikompili f'pagna 29



biss l-att fejn il-kbar jagħtu rigal lit-tfal. Kien isir aktar minn hekk. Kien ikun hemm ukoll xi żgħażaġh li kienu jaraw kif idabbru xi rigali, x'aktarx ikel jew flus, billi jagħmlu dik li tissejjaħ il-Qarinza (jew Qarinza). Din kienet bħal teatrin tat-triq li dawn iż-żgħażaġh kienu jirreċtaw bl-akbar żufjett. Dawn iż-żgħażaġh kienu jingabru fis-sieġha bikrin ta' filgħodu tal-ewwel tas-sena biex jieklu jxorbu u jdoqqu xi strument. Waqt dan it-tbahr it kienu jagħżlu wieħed minnhom biex jagħmilha ta' bniedem mejjet. B'mod ritwali u simboliku dawn kienu taparsi jqattgħu l-ġisem mejjet ta' seħibhom u joffru l-biċċiet ta' ġismu lill-erwieh, daqs li kieku dan il-ġisem kien tas-sena li issa mietet ..."

L-Istrina

Bħalma fi żmienna hawn id-drawwa li gruppi ta' tfal jew kbar iduru mat-toroq ikantaw il-*Christmas Carols*, hekk ukoll kien isir għall-ewwel tas-sena fl-imġħod-di, imma minflok ikantaw kienu jdoqqu xi żewġ vjolini jew strumenti tal-korda taż-żmien. Il-messaġġ kien li jawguraw sena tajba lill-familja. Illum iċ-ċelebrazzjonijiet tal-Milied isiru kemm lejliet u dak inhar tal-Milied kif ukoll lejliet u dakinhar tal-ewwel tas-sena. Niftakar fi żmien, sewwa sew xi sittin sena ilu, meta kont għadni tifel, l-ors tagħna it-tfal induru fit-toroq bil-bott, b'xaqq fil-wiċċ biex niġbru xi sold, tlett soldi u jekk inkunu iffortunati xi *sixpenz*. Pero' niftakar tajjeb li fir-raħal fejn kont ngħix, kien hemm qassis, Dun Ġużepp Zammit, iż-żgħir, li konna mmorru nqerru għandu u kien jagħtina tlett soldi. Kien ikun hemm kju ta' tfal pero' kif jisp



piċċawlu t-tlett soldijiet dan il-kju kien jissparixxi. Dan l-aħħar snin reġgħet daħlet ukoll id-drawwa tal-Istrina fejn isir programm fuq it-televiżjonijiet lokali kollha biex jingabru flus għal tfal u nies fil-bżonn.

'... Il-kelma strina ġeja mill-Isqalli, strina jew strinia, u mit-Taljan, strenna. Din it-tradizzjoni, kont issibha f' ħafna pajjiżi kemm daww imbegħda kif ikoll viċin il-gżejjer Maltin. Minn tagħrif li sibt fuq is-sit elettroniku tas-Sur Martin Morana kliem u storia "L-istrina mill-Milied sal-Epifanija".' li skont Giuseppe Pitré, l-etnologu rinomat Sqalli, l-istrina hi użanza li tmur lura sa minn żmien ir-Rumani, meta kienu jiċċelebraw il-festi tas-Saturnalja, (22 – 25 ta' Diċembru) jiem meqjusa bħala l-aħħar jiem tas-sena u l-bidu tas-sena l-ġdida. Dawn kienu jiem iddedikati lill-alla Strenia, l-alla Rumana tal-Bosk Sagru, tan-natura, tal-annimali u tal-qamar. Dak iż-żmien, in-nies kienu jqassmu friegħi tar-rand jew taż-żebbuġ lil xulxin bħala awgurju għal sena ġdida b'riżq u abbondanza. Biż-żmien, din it-tradizzjoni, ċċaqalqet lejn l-ewwel ta' Jannar.

Glieda fil-Knisja tan-Natività bejn l-Insara

MINN FRANS CHIRCOP

Kull turist li kien qiegħed iżur il-knisja tan-Natività f'Betlem fid-29 ta' Diċembru 2011, baqa' mbellaħ meta' assista għal ġlieda kbira bejn 100 qassis Ortodoss u dawk qassisin Armeni fil-knisja stess tan-Natività. Din il-ġlieda kienet miġġielda bl-ixkupi u tant kienet ħarxa li kellha tintervjeni l-pulizija Palestinjana. Haġa kurjuża hija li hadd minn dawk involuti fil-ġlieda ma kien arrestat għax skond *Lt-Col Khaled al-Tamimi*, l-kbir tal-Pulizija Palestinjana, dawn in-nies kienu nies ta' Alla.

Tajjeb li wieħed ikun jaf kif hija mmexxija l-knisja tan-Natività minn kull fergħa ta' reliġjonijiet li hemm preżenti. Deciżjonijiet ta' kif titmexxa l-knisja hija bbażata fuq kif hemm stipulat fuq is-sistema Ottomana li tmur lura għall-1299, li tordna li kollox isir kif kien isir qabel.

Dawn ir-reliġjonijiet ġew mogħtija partijiet mill-knisja biex jamministrawha kif ġie stipulat fl-*Status Quo*. Dan l-*status quo* ġie stipulat b'digriet ta' Ottoman Sultan Osman III fl-1757. Dan id-digriet qasam ir-responsabbiltajiet fost ir-reliġjużi preżenti fil-knisja tan-Natività.



Dan is-sellum jinsab fil-knisja tas-Sepulkru Mqaddes sa mit-18 -il sekl. Meta l-qassisin Armeni ppruvaw ineħħuh kellhom ħafna nkwieta u kellhom jerġgħu jpoġġuh fejn kien.

L-*Status Quo* huwa ftehim bejn ir-reliġjonijiet kif għandhom jitmexxew id-disa' postijiet reliġjużi li hemm f'Ġerusalem u Bethlehem.

Kien hemm aktar digrieti wara dak tal-1757 fosthom dawk tal-1852 u tal-1853 fejn ġie stabbilit li xejn ma jista' jintmess jew jinbidel jekk ma jkunx hemm qbil unanimu bejn is-sitt reliġjonijiet. Dawn id-digrieti ġew internazzjonalment rikonoxxuti fit-Trattat ta' Pariġi f'Artiklu 9 tal-1856.


HISTORY DATING - BACK CENTURIES.

Tajjeb li wieħed ikun jaf kif bdiet din il-ġlieda. Hemm min jgħid li kien hemm wieħed mill-qassisin li daħħal xi xkupa minn taħt il-bieb tal-'Umiltà' u din ġiet fit-territorju ta' reliġjon oħra. Dawn hassewhom offiżi u nsulentati u qamet ġlieda li xxandret fuq kull stazzjon televiżiv madwar id-dinja kollha!



Paġna għat-tfal ...

Issa li wasal il-fuljett tal-Għaqda Hbieb tal-Presejju – Malta f'idejkom, se ssibu Presejju li tistgħu tagħmluh id-dar bla ebda tfixkil. Kull ma tkunu tridu huwa tkabbri din il-paġna, twaħħluha fuq biċċa kartuna naqra soda, tqasquha u jkollkom il-presejju lest. Mela f'idejkom!



Santi Antiki tal-Milied ...

